

विकारम् । वर्धत इति स्वाङ्गाभ्युच्चयम् । सांयौगिकानां
वार्थानाम् । वर्धते विजयेनेति वा । वर्धते शरीरेणेति वा ।
अपक्षीयत इत्येतेनैव व्याख्यातः प्रतिलोमम् ।
विनश्यतीत्यपरभावस्यादिमाचष्टे । न पूर्वभावमाचष्टे न
प्रतिषेधति २

अतोऽन्ये भावविकारा एतेषामेव विकारा भवन्तीति ह स्माह । ते
यथावचनमभ्यूहितव्याः ।

न निर्बद्धा उपसर्गा अर्थान्निराहुरिति शाकटायनः ।
नामाख्यातयोस्तु कर्मोपसंयोगद्योतका भवन्ति । उच्चावचाः
पदार्था भवन्तीति गार्ग्यः । तद् य एषु पदार्थः प्राहुरिमे तं
नामाख्यातयोरर्थविकरणम् ।

आ इत्यर्वागर्थे । प्र परा इत्येतस्य प्रातिलोम्यम् । अभि
इत्याभिमुख्यम् । प्रति इत्येतस्य प्रातिलोम्यम् । अति सु
इत्यभिपूजितार्थे । निर् दुर् इत्येतयोः प्रातिलोम्यम् । नि अव
इति विनिग्रहार्थीया । उद् इत्येतयोः प्रातिलोम्यम् । सम्
इत्येकीभावम् । वि अप इत्येतस्य प्रातिलोम्यम् । अनु इति
सादृश्यापरभावम् । अपि इति संसर्गम् । उप इत्युपजनम् ।
परि इति सर्वतोभावम् । अधि इत्युपरिभावमैश्वर्यं वा ।
एवमुच्चावचानर्थान्प्राहुः । त उपेक्षितव्याः ३

अथ निपाता उच्चावचेष्वर्थेषु निपतन्ति । अप्युपमार्थे । अपि
कर्मोपसंग्रहार्थे । अपि पदपूरणाः । तेषामेते चत्वार उपमार्थे
भवन्ति ।

इवेति भाषायां च । अन्वध्यायं च ।

अग्निरिव । इन्द्र इव । इति ।